

26 ta' April, 1988

Imħallfin: -

S.T.O. Hugh W. Harding B.A., LL.D., F.S.A., F.R.Hist.S.

- President

Onor. Carmelo Scicluna LL.D.

Onor. Carmelo A. Agius B.A., LL.D.

Albert Mizzi u Brian Mizzi (jew Gordon Mizzi) in rappreżentanza ta' *Lapsi Estates Ltd.*

versus

Dominic Cutajar

Appell - Digriet - Digriet Interlokutorju - Appell minn Digriet Interlokutorju - Digriet ta' Kjamata fil-Kawża

Appell minn digriet interlokutorju li ordna kjamata fil-kawża.

Il-Kodiċi tal-Proċedura jipprovdi kif id-digrieti interlokutorji għandhom jingħataw u jigu rreġistrati. Jipprovdi wkoll illi d-disposizzjonijiet tal-liġi kwantu għas-sentenzi fl-artikolu 218 għandu japplika wkoll għad-digrieti.

Id-digriet relattiv ta' kjamata fil-kawża huwa inkluż fost il-veri digrieti interlokutorji strictu senso kkontemplati fl-artikoli 221 u 229 tal-Kodiċi ta' Proċedura. Fid-digriet għalhekk għandhom qabel xejn jingħataw ir-raġunijiet li fuqhom il-Qorti tkun ibbażat id-deċiżjoni tagħha u għandu jkun hemm fih ukoll dik il-parti tat-talba u tat-twegiba li l-Qorti jidhrilha li hija bizżejjed biex id-digriet ikun jiftiehem.

Il-Qorti sabet illi minn ezami tad-digriet ma kien jirriżulta xejn minn dan u għalhekk annullat id-digriet.

Il-Qorti: -

Rat iċ-ċitazzjoni ppreżentata fl-Onorabbli Qorti tal-Kummerċ li biha l-atturi *nomine*, wara li ppremettew illi l-awturi tas-soċjetà kienu krew lill-konvenut l-erba' barrieri u l-blat ta' bejniethom, għall-qtugh tal-blat, f'Wied il-Magħlaq, f'Għar Lapsi, limiti tas-Sigġiewi, għal żmien sittax-il sena li bdew jiddekorru fil-15 ta' Awissu, 1956, illi s-soċjetà kienet xtrat l-imsemmi territorju għal ħabta tas-sena 1967; illi meta spiċċa t-

terminu miftiehem il-konvenut baqa' jokkupa l-fond mingħajr titolu u baqa' jaqta' l-blat u jbigħu, u hekk għadha s-sitwazzjoni; u illi waqt il-lokazzjoni u fi żmien l-okkupazzjoni l-konvenut ma qatax biss il-blat fil-barrieri u ta' bejniethom kif kien intitolat, imma qata' wkoll blat **madwar** l-istess barrieri – talbu li l-konvenut jgħid għaliex il-Qorti m'għandhiex tillikwida d-danni li sofriet is-socjetà attriċi meta (a) il-konvenut qata' blat aktar milli kien imissu u skond il-lokazzjoni li kellhom u (b) id-danni sofferti għall-okkupazzjoni indebita u qtugħ u bejgħ tal-blat minn mindu spiċċat il-lokazzjoni sal-ġurnata ta' rilaxx effettiv mill-konvenut, u (ċ) tikkundannah iħallas lis-socjetà attriċi l-ammonti kif likwidati, – bl-ispejjeż inkluzi dawk tal-mandat ta' inibizzjoni maħruġ kontra l-konvenut tat-18 ta' Mejju, 1979;

Rat in-nota ta' l-eċċezzjonijiet tal-konvenut, li biha eċċepixxa li l-konvenut jistenna l-prova li l-attur f'din il-kawża verament għandu r-rappreżentanza ġuridika tad-ditta *Lapsi Estates Limited* u dana in vista ta' dak li ngħad fid-dikjarazzjoni annessa; li fil-mertu m'huwiex veru li l-konvenut qata' blat aktar milli kien intitolat, però jekk sar xi qtugħ kif qed jallega l-attur u jekk xi kumpens hu dovut, dan irid jiġi kkalkolat skond iż-żmien li nqata', – salv jekk ikun il-każ eċċezzjonijiet oħra;

Rat id-deċiżjoni ta' l-Onorabbli Qorti tal-Kummerċ tat-3 ta' Dicembru, 1979, li biha ordnat li ssir il-korrezzjoni kif mitluba billi jżiedu l-kliem "Gordon Mizzi" wara l-kliem "Albert Mizzi" fl-att taċ-ċitazzjoni u kull fejn hu opportun, – l-ispejjeż ta' dan l-incident jithallsu mill-atturi *nomine* peress li n-nuqqas originali tagħhom kien ipprovoka l-htieġa ta' dik id-deċiżjoni;

Rat ir-rikors ta' l-atturi *nomine* ppreżentat fl-10 ta' Novembru, 1982 (fol. 63) li bih, wara li ppremettew li (1) f'din

il-kawża jirrizulta li hemm Domenico Cutajar, bin il-mejjet Domenico, u Domenico Cutajar, bin il-ħaj Domenico, imsemmi qabel (2) jirrizulta wkoll illi f'xi mument Domenico Cutajar il-missier dahħal lil ibnu Domenico Cutajar fin-negozju tal-qtugħ tal-blat mill-art ta' l-atturi (3) jirrizulta mbagħad li f'xi mument gie mdaħħal ukoll ħaddiehor u ċjoè Vincenzo Muscat illum mejjet (4) li mingħajr preġudizzju għat-tezi ta' l-atturi *nomine* li huma jirrikonoxxu biss lil Domenico Cutajar, il-missier, bħala l-inkwilin passat tagħhom, kif hemm digà fil-provi u li jistgħu jkomplu jippruvaw għaliex l-atti tagħhom ġew kollha diretti kontra tiegħu u li l-ekwivoku inqala' biss minħabba l-indirizz *supplit minnu* lilhom li issa rrizulta li huwa ta' ibnu - fi kwalunkwe każ kull min kellu x'jaqsam man-negozju tal-qtugħ tal-blat fl-art ta' l-atturi huwa responsabbli għad-danni li huma *sofrew* (5) u li Dominic Cutajar il-missier qed jgħid li ma ġiex notifikat biċ-ċitazzjoni, - talbu li dik il-Qorti jogħgobha ssejjaħ fil-kawża lil (a) Domenico Cutajar bin il-mejjet Domenico, 8/1, Għar il-Lembi Street, Sliema (b) Anthony, Joseph u Carmelo sive Charles aħwa Muscat biex jirrapprezentaw l-eredità gjaċenti ta' missierhom Vincenzo Muscat, Tal-Virtù, Rabat;

Rat ir-risposta tal-konvenut ipprezentata fil-25 ta' Novembru, 1982;

Rat id-digriet mogħti mill-Onorabbli Qorti tal-Kummerċ fil-11 ta' April, 1986 li bih iddisponiet mir-rikors ta' Dr. G. Mifsud Bonnici ta' l-10 ta' Novembru, 1982, billi laqgħet it-talba għall-kjamata in kawża tal-persuni indikati u ddifferiet il-kawża għat-30 ta' Mejju, 1986, għan-notfika ta' l-istess kjamata in kawża;

Rat ir-rikors ta' l-appell ta' Domenic Cutajar ipprezentat

fl-14 ta' April, 1986, li bih għar-raġunijiet hemm indikati talab li din il-Qorti tannulla d-digriet fuq imsemmi tal-11 ta' April, 1986 jew alternattivament tirrevokah billi prevja l-akkoljiment ta' l-opposizzjoni tiegħu, tiċhad it-talba tar-rikors ta' l-atturi ta' l-10 ta' Novembru, 1982, bl-ispejjeż taż-żewġ istanzi kontra l-atturi appellati;

Rat ir-risposta ta' l-atturi *nomine* pprezentata fit-23 ta' April, 1986;

Rat l-atti l-oħra rilevanti u opportuni;

Ittrattat l-appell;

Ikkunsidrat:

Fir-rikors tiegħu ta' l-appell Dominic Cutajar qiegħed jissottometti li d-digriet appellat huwa null billi tonqos fih kull motivazzjoni. Qiegħed jissottometti wkoll il-karenza ġuridika billi bir-rikors fuq imsemmi ta' l-10 ta' Novembru, 1982 intalbet mill-atturi l-kjamata in kawża ta' Dominic Cutajar *senior* li għalihom kien il-konvenut reali kif ukoll il-kjamata in kawża ta' Anthony, Joseph u Carmelo Muscat "biex jirrapprezentaw lill-eredità gjaċenti ta' missierhom" kienet ġuridikament impossibbli. Min-naħa tagħhom l-atturi *nomine*, skond il-verbal tas-7 ta' Dicembru, 1987, qegħdin jissottomettu li qabel xejn il-parti l-oħra trid tispeċifika għan-nom ta' min l-appell preżenti qiegħed isir;

Minn ezami tal-proċess jidher li gie mħarrek Dominic Cutajaar li joqgħod *Celandine, New Street off Tower Street, Msida*. Jirrizulta li l-atturi *nomine* ppretendew li huma riedu

jħarrku lil missier l-istess Dominic Cutajar, li għandu l-istess isem, iżda rriżulta wkoll li l-missier Dominic Cutajar qatt ma kien jghix fl-imsemmi indirizz billi kien u għadu jirrisjedi tas-Sliema. Il-bniedem li rċieva ċ-ċitazzjoni kien it-tifel Dominic Cutajar u kwindi l-atti kollha (kompriż ir-rikors ta' l-appell) li gew ipprezentati f'isem Dominic Cutajar, għandhom jiftehmu f'isem it-tifel Dominic Cutajar. Il-missier Dominic Cutajar ma kienx fil-kawża u konferma ta' dan wieħed isibha fl-istess rikors ta' l-atturi *nomine* fejn qieghda tintalab il-kjamata in kawża tiegħu;

Ikkunsidrat:

L-art. 221(1) tal-Kodiċi ta' Organizzazzjoni u Proċedura Ċivili (Kap. 12) jiddisponi li "bla ħsara għad-disposizzjonijiet ta' l-artikolu 173, (li jirringwarda ordnijiet *in camera*) id-digriet interlokutorji għandhom jingħataw u jiġu rreġistrati kif imsemmi fl-artikolu ta' qabel ta' dan it-Titolu"; u l-artikolu 221(2) jiddisponi li "d-disposizzjonijiet ta' l-artikolu 218 jgħoddu għad-digriet hawn fuq imsemmija, meta jista' jsir appell minnhom skond l-artikolu 229";

Id-digriet relattiv għall-kjamata fil-kawża huwa inkluż fost il-veri digriet interlokutorji *stricto sensu* kkontemplati fl-artikolu 221 (gà 219) u 229 (gà 227) tal-Kodiċi ta' Organizzazzjoni u Proċedura Ċivili (App. Giuseppe Dalli *et vs* Michael Attard, 24-3-1961, Koll. Dec. Vol. XLV.I.51, 55). Kwindi dawn id-digriet għandhom jikkontjenu dak li l-ligi tippreskrivi kwantu għas-sentenzi fl-artikolu 218. Għalhekk fid-digriet għall-kjamata fil-kawża għandhom qabel xejn jingħataw ir-raġunijiet li fuqhom il-Qorti tkun ibbażat id-deċiżjoni tagħha, u għandu jkun hemm fih ukoll dik il-parti tat-talba u tat-twegiba li l-Qorti jidhrilha

li hija biżżejjed biex id-digriet ikun jiftiehem;

Issa minn eżami tad-digrieti appellat jirriżulta *ictu oculi* li ma għandu fih xejn minn dan kollu. Fid-digriet appellat jingħad biss li l-Qorti qiegħda tiddisponi mir-rikors ta' l-10 ta' Novembru, 1982 billi tilqa' t-talba għall-kjamata in kawża tal-persuni indikati. Ir-raġunijiet li fuqhom l-ewwel Qorti bbażat din id-deċiżjoni tagħha ma humiex indikati bl-ebda mod. Lanqas hemm fid-digriet xi parti tat-talba u tat-twegiba biex id-digriet ikun jista' jiftiehem;

Ma hemmx dubju li digriet interlokutorju, bħal ma huwa digriet ta' kjamata fil-kawża huwa att ġudizzjarju (App. *Bonnici vs Laferla* noe 24-3-1930, *Kollez. Dec. Vol. XXVII.1.465, 470*). Kif ingħad fuq, id-digriet appellat (art. 789(d), Kap. 12);

In vista tal-konklużjoni fuq raġġunta ma hemmx lok li jiġu eżaminati l-aggravji l-oħra ta' l-appell;

Għal dawn il-motivi l-Qorti tiddeċidi billi tiddikjara d-digriet appellat irritu u null u tibgħat lura l-atti tal-proċess lill-ewwel Qorti għall-kontinwazzjoni skond il-liġi. L-ispejjeż ta' dan l-appell jiġihallu kwantu għal nofs mill-atturi *nomine* u kwantu għan-nofs l-ieħor mill-konvenut in vista taċ-ċirkostanzi tal-każ.

